

# ሰንበት ዘስብከት

ታኅሣሥ 10 2014 (12/19/2021)

**መዝሙር:** ወልደ መድኅን ንሰብክ...ቅድሚ ዓለም ዝነበረን ዘሎን መድኅን ንሰብኽ፥  
አኸሊል ናይ ሰማዕታት ሰያሚ ካህናት ተስፋ ናይ መነኮሳት፥ ወልድ መድኅን ንሰብኽ፥  
ንመድኃኒ ወዱ ንሰብኽ እናበልና ንዝምር።

**ንባባት:** 1ቆሮ 1:3-9፥ 1ዮሐ 2:14-ፍ፥ ግ.ሐ. 3:17-ፍ፥ ማር 13:33-37

**ስብከት:** ፈኑ እዴከ እምኦርያም፥ ወአድኅነኒ ወባልሓኒ እማይ ብዙኅ፥ ወእምእደሆሙ ለደቂቀ ነኪር። ኢድካ ካብ ላዕሊ ሰደድ ካብ ዓሚቕ፥ ማያት አውጽአኒ፥ ካብ ኢድ ወዲ ጓና አናግፈኒ፥ መዝ. 144:7።

ካብ 7 ታሕሣሥ ክሳብ 27 ታሕሣሥ ዘሎ ዘመነ ስብከት ወይ ምጽአት ይብሃል። ሰለስተ ሰናብቲ ዝሓዘ እዩ፥ ዘስብከት፥ ዘብርሃን፥ ዘኖላዊ ይብሃል። ሓሓድ ጊዜ ከአ 4ይ ዘመርዓዊ ይውሰኹ። ዘስብከት ዘብሎ ነብያት ጎይታና ብሥጋ ምውላዱ አስፊሖም ብትንቢት ብትምህርቲ ስለ ዘስተምሃሩን ዝሰበኹን ቤተክርስቲያን ነዚ እናሓሰበት ሰብ ንምድኃን ናብ ምድሪ ንዝመጸ አምላኽ እትሰብከሉ እዋን ስለ ዝኾነ እዩ። ናይ ሎሚ ነብያት ሰበኽትን ተሰበኽትን ንሕና ኢና፥ ንልደት ክርስቶስ ብምሉእ ልብና ተቐሪብና ክነብዕሎ እንሰናደወሉ እዋን እዩ። መብራህቲ ሰላም፥ መልእኽቲ ዕርቂ፥ ፍቕሪ፥ ሕድገት፥ ምሕረት ኣብ ሕይወትናን ኣብ ሕይወት ካልኣትን ክነግስ ብምሉእ እንቀራረቡል እዋን እዩ። ስለዚ ነፍስወከፍ ክበራበር ክሓስብ ምስ ርእሱ ክዛረብን ክርእን ዝሕተተሉ እዋን ስለ ዝኾነ ኣብ ሓደ ጉዕዞ ክንህሉ እሞ ብዓልና ብግቡእ ክነብዕሎ ኩልና ንሰናዶ።

ዘስብከት ዘምጽአት እንብሎ ንምጽአት ክርስቶስ ምሉእ አፍልጦ ሃልዩና ብትግሃት ነቂሕና ክንጽብ ንማለት እዩ። ሰበኽቲ ሎሚ ንሕና ኢና ብዛዕባ ርእስና ዘይኮነ ብዛዕባ መድኃኒና ክርስቶስ ብሕይወትና ብርክባትና ከምኡ ብመንፈሳዊ ሕይወትና እንሰብኮ እዋን እዩ። ሰብ ምስ ክርስቶስ ምሉእ ሓድነት ገሩ ክሰብኽ ክምስክር ከምዘድሊ ናይ ሎሚ መዝሙር ይነግረና።

ሓደ እዋን ሓደ ካህን ንሓደ በኹሩ ዝኾነ ሕፃን ዘጠምቕ ዝነበረ ከም እተቀራረበ ወይ ከም እተሰናደወ ክፈልጥ ኢሉ፡ ጥምቀት ዓቢ ምስጢር እዩ ነዚ ተሰናዲኻ ዘሎኻ እናበለ ሓትትዎ፥ እቲ ጎበዝ ወላዲ እወ ብዓልቲ በተይ ዘድሊ መግብን ስዋን ቀሪባ ኣላ ከምኡ ነጋይሽና ዘሓጉስ ዝበልናዮ ኩሉ ቀሪብና ኣሎና እናበለ መሊሱ። ካህን ከምኡ ማለተይ አይኮነን ማለት ብመንፈሳውነት ከምኡ እትለብስዎ ሓላፍነት ተቐሪብኩም ዘሎኹም ማለተይ እዩ። እቲ ጎበዝ እወ ብርግጽ፥ አነ ቢራን ከምኡ ዊስኪ ዘድሊ ኩሉ ቀሪብ ኣሎኹ ኢሉ መሊሱ ይብሃል።

እዚ ምናልባት ንብዙሓት የስሕቕና ይኸውን እንተ ኾነ ብዙሓት ካባና ንልደት ክርስቶስ ክነብዕል ኣብ እንቀራረብሉ ዘሎና እዋን ካብዚ ሰብአይ ዘይፍለ ምስንዳው ክህልወና ይክአል እዩ። ብዙሓት ኣትኩሮና ኣብቲ ቀንዲ ነገር ዘይኮነ ኣብ ግዳማውን ምስ ልደት ክርስቶስ ሓንቲ ርክብ ዘይብሉ ኢና እነተኩር።

እዚ እዋን ምጽአት እንብሎ ንልደት ክርስቶስ ግቡእ ምስንዳው እንገብረሉ ንዳግማይ ምጽአት ጎይታ ብፍሉይ ሓሲብና እንቕረበሉ ጊዜ እዩ። ብሓቂ ክንርእዮ ከሎና ሰለስተ ምጽአት ጎይታ ኢና እንዝክር፡

፩ያ ኣብ ዝሓለፈ ዘመናት ኣብ ዓለም ቅድሚ 2000 ዓመት ዝኾነ ልደት መስሕ ንዝክር።

፪ይ ኣብ መጻኢ ክኸውን ዘለዎ ዳግማይ ምምጻእ ክርስቶስ ንሕያዋንን ንሙታንን ክፈርድ ከመጽእ ምጂኑ ኣሚና ንሰናዶ።

፫ይ ኣብዚ ሕጂ ዝኸውን ማለት ኣብ ሕይወት ነፍሲ ወከፍና ኣምላኽ ብዝተፈላለየ ጸጋታቱ ኣብ ግላዊ ሕይወትናን ከም ማሕበር ክርስቶስን ከም ሰባት ይመጽአና ነዚ ፈሊጥና ንሰናዶ።

ኣብ ዓለምና እንርእዮ ናይ እዋን ምቅርራብ እንተ ረኣና ኣብ ዓለማዊ ነገራት ማለት ብደገ ኣብ ዘብለጭልጭ ከምኡ ኣብ ግዙፍ ነገራት ዘተኮረ ምቅርራብ ክዝውተር ኢና ንርኢ ዘሎና። እዋን ልደት ዝግበየ ሸቐጥ ዝግበሮ ሰባት ነገራት ክገዝኡ ዝቃረቡሉ እዩ ኾይኑ ዘሎ። ንደቅና ንሰብና ንእንፈትዎ ህያብ ክህብ ላዕልን ታሕትን ክብሃል ንርኢ፤ ቆልዑት እንታይ ህያብ ከምዝውሃቡ ክርእዩ ሃረር ይብሉ፤ ጥዑም መግቢ መስተ ዝተፈላለይ ንሸውሃት ዘዕግብ ንገብር። እዚ ኹሉ ኣብ ግዙፍን ሓላፍን ነገር ዘተኮረ እዩ። እዚ ንትርጉምን ምስጢርን ዘመነ ምጽአት በኪልዎ ይርከብ።

ምቅርራብና ካልእ እዩ ነቲ ቅድሚ 2000 ዓመት ምእንታና ዝተወልደ መድኅን ሎሚ ኣብ ልቢ ነፍሲ ወከፍና ኣብ ርክባትና ኣብ ሓዳርና ኣብ ቅድስናና ኣብ ኩሉ ክውለድ ቦታ ንኣኡ ዝኸውን ክንቅረብ እሞ ክንሕደስ ኣብኡ ዘሎና እምነት ሕያውን ጽኑዕን ክኸውን እንቀራረበሉ እዋን እዩ።

ኣብ ምጽአት ክርስቶስ እንከሎና ሓንቲ ከም ዘይጎድለና ክነግር ኢሉ ቅ. ጳውሎስ ምቅርራብና ምስቲ ናይ ቀዳሞት ክርስትያን ምቅርራብ ክሰማማዕ ከምዚ ይብለና ስለዚ ናይ ጎይታና ኢየሱስ ክርስቶስ ምግላጽ ኣብ እትጸብዩሉ ዚጎድለኩም ውህበት ጸጋ የልቦን (1ቆሮ 1:7) ይብለና። ጳውሎስ ኣብ ግዙፍን ዓለማውን ነገርት ክንቅራረብ ኣብ እንጓየየሉ ዘሎና ከምዚ ዝናበለ ይመኽረና ኣብ መንፈሳዊ ውህበታት ክነድህብ። ኣብ 1ቆሮ 12 ዘሎ ብምልኡ ከም ዝገልጸ ቃል ጥበብ፣ ፍልጠት፣ እምነት፣ ናይ ምፍቀስ ውህበት፣ ተአምራት ምግባር፣ ትንቢት ምዝራብ፣ መናፍስቲ ምልላይ፣ ቋንቋታት ምዝራብ፣ ቋንቋታት ምትርጓም (1ቆሮ 12:8-11) እዚ ኹሉ ክንቅበል ሃራር ክንብል ይግባእ። እዚ ኩሉ ውህበታት ንሓደ ሰብ ዝተዋህበ ኣይኮነን ንነፍስወከፍና ነናትና ውህበት ኣሎና። ጳውሎስ ብምቕጻል ነተን ዝግበያ ውህበታት ክንቅበል ይምዕደና ነተን ዝግበያ ውህበታት ጽዑቅ ይብሎም ንሰን ከኣ እምነት ተስፋ ፍቕሪ እየን። ኣብዚ እዋን ምጽአት ነዘን ሰለስት ዓበይቲ ውህበታት ኣምላኽ ክንቅበል ምሉእ ምቅርራብ የድልየና።

ግዙፍ ህያባትና ነቲ ዝግበየ ህያባት መንፈስ ቅዱስ ከምእንሓስብ ክሕግዘና ኣለዎ። ንደቅና ቅድሚ ግዙፍ ህያባት ምሃብና መንፈሳዊ ውህበት ዝግበየ ከም ዝኾነ ክንምህሮም ኣሎና። እቲ ዝግበየ ህያብና ብርእሱ ክርስቶስ ስለ ዝኾነ ብምሉእ ክንቅበሎ ምቅርራብ የድሊ። ግላዊ ንስሓ የድልየና

ክርስቶስ ብምሉእ ባህርና ለቢሱ መጺኡና ከማና ሥጋ ለቢሱ ኣብ መንጎና ኃዲሩ (ዮሐ 1:14)። ነዚ ብፍሉይ ክንሓስብ እንከሎና ኣምላኽ ብኣምሳሌ ዝፈጠረና ሥጋና ምስ ለበሰ ብፍሉይ ኣብ ክብ ዝበለ ርክብን ጸጋን ኣደይቡና። ተሳተፍቲ ባህሪ ኣምላኽ ሕሩያት ፍጥረት ኮና። ኣብ ኩሉ ሕይወትና ብዘይካ ኃጢአት ንኣና ስለ ዝመሰለ ብወገና ነዚ ክብሪ ሎሚ ክንሕድሶ ኣብ መንጎና ዘሎ ርክብ መንፈስ ክርስቶስ ዝለበሰ ክንገብሮ፣ ከምኡ እንነብሮ ሕይወት ደቂ ኣምላኽ ብምጂና ብርሃን ክንኩልዕ ንጸልማት ጎልቢብዎም ሰይጣን ተዓዊትሎም ንዘለዉ ኣብ ብርሃን ክርስቶስ

ክምለሱ ክንሕግዝ ንሕተት አሎና። ሰላም ፍቅር አብ ኩሉ ክንዘርእ እሞ ኩሉ አብ ሓደ ደምበ አምላኽ ክንጥርነፍ ናታትና ተሳትፎን ጻዕርን ይሓትት። ነዚ አብ ግብሪ ክነውዕሎ አምላኽ አብ መንገና ክሓድር እሞ ጸግኡ ክንቅበል እንተ ኾና፡

- **ግላዊ ንስሓ ክንገብር አሎና።** አብ ቅድሚ አምላኽ ተደፊእና ንኹሉ ዝገበርናዮ ኃጢአት ክንሳሕ ክንሓጽብ ይግባእ። ጸም ጸሎት ምጽዋት አብ ግላዊ ሕይወትና ክነተግብር አሎና። ቤትና ዓጺና ነቲ ብሕቡእ ዝርኢ አምላኽ ክንዛረቦ ክንክእል አሎና።
- **ስለምንታይ እዩ ኢየሱስ አብ መንገና ክውለድ ደልዩ ኢልና ክንሓትት ይግብአና።** ንሱ ከማና ዝኾነ ንሕና ክንድሕን ምሉአት ፍጥረት ክንከውን ኢሉ እዩ። ሕጂ እውን ይመጽእ አሎ ንሕያዋንን ንሙታንን ክፈርድ ከምጽእ እዩ ስለዚ ነዚ ዳግማይ ምጽአቱ ብኹሉ ተቐሪብና ክንጸንሖ ይግባእ። እዚ እንተ ገበርና አብ ዳግማይ ምጽአቱ ነቲ አቱም ናይ አቦይ ብሩካት እቲ ዓለም ክፍጠር እንከሎ ዝተዳለወልኩም መንግስቲ ክትወርሱ ንዑ (ማቴ 25:34) ዝብል ክንሰምዕ ኢና።
- ሳልሳይ ምጽአት እንብሎ ቀንድን አድላይ ምጽአት አሎ ንሱ ኸአ **አምላኽ ዕለት ዕለት አብ መዓልታዊ ሕይወትና ይመጽእ።** ዕለት ዕለት ክንስዕቦን ምስኡ ክንከውንን ኢሉ ይጽውዓና። አምላኽ ብኢየሱስ አቢሉ አብ ቤተልሔም ጥራሕ አይ ኮነን መጺኡና፤ ከምኡ አብ መወዳእታ ዓለም ንኹልና አብኡ ክእከበና ኢሉ ጥራሕ አይ ኮነን ዝመጽእ። አብ ሕይወትና አብዝኾነ እሞን ብዝኾነ ሰብን ዝጓነፈና ተመክሮ ሕይወትን ገሩ ይመጽአና። ኩሉ ጊዜ ምሳኹም አሎኹ (ማቴ 28:20) ዝበሎ አምላኽ አብ ኢየሱስ ክርስቶስ አማኑኤልና ‘እግዚአብሔር ምሳና’ እዩ።

እምብአር ሰለስተ ምጽአት ክርስቶስ ኩሉ ጊዜ አብ ነነድሕዱ ዝተራኸበ እዩ። እቲ ናይ ኢየሱስ አብ ቤተልሔም ምውላድ መሰረት ናይ እዚ ዘሎናዮን ዝመጽእ ሕይወትን እዩ። ነፍስወከፍና ካብዚ ዓለም ክንሓልፍ ኢና ስለዚ ምስንዳው የድልየና። ንሓንቲ ምኽንያት ኢና ተፈጠርና ንሳ ኸአ ምስ አምላኽ ንዘለዓልም ክነብር ምእንቲ እዩ። ምሉእ ጻዕርና ሕይወትና ነዚአ ክንሰርሕ አሎና። አብ ዓለም እቲ ዝኸፍኦ በደል ነዚ መጸዋዕታ አምላኽ ዋጋ ከይሃብካ ምንባር እዩ።

ናይ ሎሚ ወንጌል እቲ ጊዜኡ ምእስ ምጂኑ አይትፈልጥዎን ኢኹም እሞ ተጠንቀቂ ንቕሑን ጸልዩን ይብለና። ነዚ አብነት ክኾነና ኢሉ ናይ ሓደ ንመገሻ ዝኸደ ሰብ እሞ ነቶም አገልገልቱ ንነፍስወከፍም መመዞም ሂቡ ዝኸደ እሞ ብዘይተሓሰበ መዓልቲ መጺኡ ጸብጸብ ዝሓተተ ይነግረና። ዋና ምእስ ከምዝመጽእ ስለ ዘይትፈልጡ ኩሉ ጊዜ ነቕሕኩም ጽንሑ ይብለና። አብዚ ብዝያዳ ክንሓስበሉ ዝድለ ዘሎ ናይ ነፍስወከፍና መወዳእታ ሕይወት እዩ። ከመሎኹ ሕይወተይ ቅድስና ዝለበሰ ድዩ? ርክበይ ምስ አምላኽን ሰባትን ከመሎ። እቲ ዝኸበደ ኃጢአተይ ክፍአተይ እንታይ እዩ? ኢልና ንርእስና ክንሓትት እሞ ክነጽሕ ክንሳሕ እዩ እቲ ዝድለ።

አምላኽ አብ አፍደገ ደው ኢሊ ማዕጾ ጂሕኳሕ አብል አሎኹ፤ ሓደ እኳ ድምፀይ ሰሚዑስ ማዕጾ እንተ ኸፈተለይ ናብኡ ኸአቱ ምስኡ አብ መአዲ ኸቕመጥ እዩ፤ ንሱእውን ምሳይ ኪቕመጥ እዩ (ራእ 3:20) እናበለ ይጽብየና አሎ። ኢየሱስ አብ ልብና ቦታ ክረክብ ፍቓድና ይሓትት አሎ፤ አብኡ ክቕይረና አምሳሉ ክንከውን፤ አምሳል አምላኽ ክንከውን፤ ምሉእ ሰብ ሓቂ ፍቕርን ሓልዮትን ከምኡ ነጻነትን ሰላምን እነኸብር ክገብረና ይሓተና አሎ። መልኹለይ ስምዑኒ ተነስሑ አብ ወንጌል እመኑ እናበለ ልቢ ነፍስወከፍና ይኸሕኹሕ እሎ።

ጉዕዞ ምቅርራብ ንበይንና ኣይ ኮናን፥ መላእ ቤተ ክርስቲያን ምስና ኣላ፥ ልዕሊ ኹሉ ኣምላኽ ምሳና ኣሎ። እሞ ሎሚ ዓወት ክንለብስ ጉዕዞና ብቐድስና ዝተማእከለ ገርና ንመድሓኒና ክንቅበል ስንድዋት ንኹን። ንኹሉ ዝሓሊ ኣምላኽ ሎሚ እውን ኣብዚ ጉዕዞ ምጽኣት ኣብ ዘሎናሉ እዋን ብጸግኡን በረኽቱን ክመርሓና እናለምና ብተስፋ ንመዓልቲ ጎይታ ንጸበ።

ቅዱስ ምቅርራብ ንብዓለ ልደት ይግበረልና።

ኣባ ንጉሠ ፍሥሓ